

## تعارف و تبصرہ

- نام کتاب : تاریخ سیدنا حضرت حسینؑ — علمائے حق کی نظر میں
- تالیف : حضرت مولانا سید حسن صاحبؒ
- سابق استاذ حدیث و تفسیر دارالعلوم دیوبند
- صفحات : ۱۷۶ قیمت: درج نہیں
- ناشر : مکتبہ تفسیر القرآن، جامع مسجد دیوبند
- ملنے کا پتہ : واصف کمپیوٹر سینٹر، نزد چھتہ مسجد، دیوبند
- Mob. 9358163014
- تبصرہ نگار : اشتیاق احمد قاسمی، مدرس دارالعلوم دیوبند

=====

ہر مسلمان اللہ تعالیٰ و رسول اللہ ﷺ پر ایمان رکھتا ہے، رسول اللہ ﷺ سے محبت کا تقاضا ہے کہ آپ کے اہل بیت سے محبت ہو، نو اسے رسولؐ سے کس کو محبت نہیں؟ اگر نہیں، تو وہ صاحب ایمان نہیں، نبی کریم ﷺ کا ارشاد گرامی ہے: حُسَيْنٌ مِنِّي وَأَنَا مِنَ الْحُسَيْنِ، أَحَبَّ اللَّهُ مَنْ أَحَبَّ حُسَيْنًا (ترمذی) ترجمہ: حسینؑ مجھ (میری نسل) سے ہیں اور میں حسین سے خصوصی تعلق رکھتا ہوں، اللہ تعالیٰ اس بندے سے محبت فرمائیں جو حسینؑ سے محبت رکھتا ہو! احادیث و آثار میں حضرت حسینؑ کے فضائل بے شمار ہیں، امت کا ایک طبقہ (شیعہ) محبت میں حدِ اعتدال کو چھوڑے ہوئے ہے، اسی وجہ سے کتابوں میں بہت سی رطب و یابس باتیں درآئی ہیں، ہر محقق اور اعتدال پسند طالب علم کو ایک کتاب کی ضرورت تھی جس میں نہایت ہی اعتدال کے ساتھ حضرت حسینؑ کے فضائل اور آپ کے کارنامے بیان ہوں۔ ماشاء اللہ آج سے پچپن سال پہلے ہی یہ ضرورت حضرت مولانا سید حسن صاحب رحمۃ اللہ علیہ نے پوری فرمادی اور موصوف نے مذکورہ بالا کتاب تصنیف فرمائی، اور دیوبندیت کے عظیم ترین مسلم شخصیات کی خدمت میں پیش فرمایا، میری مراد حضرت

حکیم الاسلام قاری محمد طیب صاحب مہتمم دارالعلوم دیوبند اور جامع العقول والمنقول شخصیت حضرت مولانا محمد ابراہیم بلیاوی صدر المدرسین دارالعلوم دیوبند ہیں، دونوں بزرگوں نے کتاب کے اندر ذکر کردہ مواد کو ملاحظہ فرمایا اور اپنی مجلس میں سنا اور نہایت ہی وقیع تقریظات تحریر فرمائیں۔

حضرت مؤلف نے تاریخ کو چار ادوار میں تقسیم کیا ہے، پہلا دور حضرت حسینؑ کی ولادت سے نبی کریم ﷺ کی رحلت تک ہے؛ دوسرا دور حضرت علیؑ کی حیات میں جو کارہائے نمایاں انجام دیے ہیں ان پر مشتمل ہے؛ تیسرا دور حضرت حسنؑ کی وفات تک کے واقعات کو شامل ہے، اور چوتھا دور واقعہ کربلا اور شہادت پر مشتمل ہے۔ موصوف نے اسلامی کتب میں سے سولہ قابل اعتبار و اطمینان کتابوں سے یہ مواد جمع فرمایا ہے، ان میں قرآن و سنت کے علاوہ فقہ و عقائد اور تاریخ اسلام کی معروف مستند کتابیں شامل ہیں۔

حضرت مؤلف رحمۃ اللہ علیہ کے فرزند ارجمند جناب مولانا خورشید حسن صاحب زید مجاہد نے اس کا نیا ایڈیشن قارئین کی خدمت میں پیش فرمایا ہے، کتاب اپنی ظاہری و معنوی خوبیوں سے آراستہ ہے؛ امید ہے کہ یہ ایڈیشن سابقہ ایڈیشنوں سے زیادہ قبولیت کا شرف حاصل کرے گا۔

